

# कैम्पस

विधि विज्ञान से अपराधों की गुत्थियां सुलझाने का सपना देखने वाले युवाओं के लिए सुखद अवसर है और सरोवर नगरी में प्राकृतिक सुंदरता के बीच यह मौका और भी सुनहरा हो जाता है। नैनीताल स्थित कुमाऊं विश्वविद्यालय के डीएसबी कैम्पस में अब मास्टर ऑफ फॉरेंसिक साइंस कोर्स संचालित होना शुरू हो गया। यह उत्तराखंड का एकमात्र सरकारी कॉलेज है, जहां यह विशेष कोर्स उपलब्ध है। फॉरेंसिक साइंस आज के दौर में अपराध जांच का महत्वपूर्ण हिस्सा बन चुका है। चोरी, हत्या से लेकर साइबर अपराध और आतंकवाद जैसे जटिल मामलों में सबूत जुटाने और वैज्ञानिक विश्लेषण करने के लिए फॉरेंसिक विशेषज्ञों की अहम भूमिका होती है। यही कारण है कि पुलिस विभाग, सीबीआई, एनआईए, एफएसएल और न्यायिक जांच एजेंसियों में फॉरेंसिक विशेषज्ञों की मांग तेजी से बढ़ रही है।

-प्रस्तुति

गौरव जोशी, नैनीताल

## नैनीताल के डीएसबी से बनें फॉरेंसिक साइंस में एक्सपर्ट

### आधुनिक लैब और प्रैक्टिकल लर्निंग का अवसर

डीएसबी परिसर के फॉरेंसिक साइंस विभाग की अस्सिस्टेंट प्रोफेसर डॉ. नगमा परवीन के अनुसार यह राज्य का इकलौता सरकारी संस्थान है, जहां दो साल का पीजी डिग्री कोर्स संचालित होता है। विभाग को बायोमैडिकल डिपार्टमेंट के डीन प्रोफेसर महेंद्र राणा के निर्देशन में चलाया जा रहा है। दो वर्षीय यह मास्टर प्रोग्राम छात्रों को अत्याधुनिक लैब, आधुनिक उपकरणों और अनुभवी शिक्षकों के मार्गदर्शन में प्रायोगिक शिक्षा का अवसर प्रदान करता है। यहां छात्रों को अपराध स्थलों से सबूतों का वैज्ञानिक विश्लेषण, डीएनए प्रोफाइलिंग, फिंगरप्रिंट एनालिसिस, टॉक्सिकोलॉजी, साइबर फॉरेंसिक और क्राइम सीन रिकंस्ट्रक्शन जैसी महत्वपूर्ण विधाओं का प्रशिक्षण दिया जाता है। कोर्स की सबसे खास बात इसकी सुलभ फीस है। छात्रों को 25,000 रुपये प्रति सेमेस्टर में उच्च स्तरीय शिक्षा और लैब अनुभव का अवसर मिलता है। एक साल में दो सेमेस्टर यानी कुल चार सेमेस्टर हैं।



### कैसे करें आवेदन

कुमाऊं विश्वविद्यालय में आवेदन के इच्छुक छात्र समर्थ पोर्टल के माध्यम से ऑनलाइन आवेदन कर सकते हैं। जुलाई में एडमिशन शुरू होते हैं। पढ़ाई ऑफलाइन ही होगी और दूसरे राज्यों के विद्यार्थी निजी हॉस्टल या पीजी में रह सकते हैं। डीन प्रो. महेंद्र राणा के अनुसार, नैनीताल से करीब 12 किलोमीटर दूर पर्यटन स्थल पटवाडांगर में जल्द ही नया कैम्पस खुल रहा है, जहां यूजी कोर्स भी शुरू होगा।

### यहां बना सकते हैं करियर

कम लागत में करियर के नए अवसरों के द्वार खुलने से यह कोर्स युवाओं के बीच लोकप्रिय हो रहा है। फॉरेंसिक साइंस की पढ़ाई पूरी करने वाले छात्र सरकारी और निजी फॉरेंसिक लैब्स, पुलिस विभाग, जांच एजेंसियों, न्यायालय और रिसर्च सेंटर में कार्य कर सकते हैं। इसके अलावा वे एक्सपर्ट विटनेस या कंसल्टेंट के रूप में भी करियर बना सकते हैं। विश्वविद्यालय प्रशासन के अनुसार यह कोर्स न केवल युवाओं के करियर को नई दिशा देता है, बल्कि उन्हें अपराध जांच की वैज्ञानिक दुनिया में योगदान करने का गौरव भी प्रदान करता है।



### नोटिस बोर्ड

- आज (13 नवंबर) महात्मा ज्योतिबा फुले रुहेलखंड विश्वविद्यालय, बरेली का 23 वां दीक्षांत समारोह विश्वविद्यालय परिसर के अटल सभागार में आयोजित किया जाएगा। इसमें उग्र राज्यपाल आनंदोबेन पटेल और झारखंड के राज्यपाल संतोष गंगवार भी शामिल होंगे। संतोष गंगवार को लाइफ टाइम अचीवमेंट अवार्ड दिया जाएगा। इसके अलावा 94 टॉपर्स को स्वर्ण पदक और 111 विद्यार्थियों को उपाधियां दी जाएंगी।
- रामपुर में सेवायोजन विभाग द्वारा दो दिवसीय रोजगार मेले का आयोजन 14 व 15 नवंबर को प्रातः 10 बजे से जिला सेवायोजन कार्यालय पुरानी तहसील में आयोजित होगा। रोजगार मेले में कैरम मोबिलिटी सॉल्यूशन प्रालि एवं पुखराज हेल्थ केयर प्राइवेट लिमिटेड प्रतिभाग करेंगे।
- एचबीटीयू में 22 नवंबर को पूर्व छात्र सम्मेलन आयोजित होगा। इस सम्मेलन में 1975 बैच की गोल्डन जुबली व 2000 बैच की सिल्वर जुबली आयोजित होगी। यहां पूर्व छात्र विश्वविद्यालय परिसर आकर पुराने दिन याद करेंगे।



### जॉब अलर्ट

#### बैंक ऑफ बड़ौदा

- पद का नाम: प्रशिक्षु
- पदों की संख्या: 2700
- वेतन: 15,000
- योग्यता: स्नातक
- आयु सीमा: 20 से 28 वर्ष
- आवेदन की अंतिम तिथि: 01-12-2025
- वेबसाइट: bankofbaroda.bank.in

#### बीओबी कैपिटल मार्केट्स

- पद का नाम: व्यवसाय विकास प्रबंधक
- पदों की संख्या: 110
- योग्यता: स्नातक, 12वीं
- आवेदन की अंतिम तिथि: 30-11-2025
- वेबसाइट: bobcaps.in



#### इंडिया पोस्ट पेमेंट्स बैंक (IPPB)

- पद का नाम: जूनियर एसोसिएट, सहायक प्रबंधक
- पदों की संख्या: 309
- योग्यता: स्नातक
- आयु सीमा: 20 से 35 वर्ष
- आवेदन की अंतिम तिथि: 01-12-2025
- वेबसाइट: ippbonline.bank.in

#### इंटेलिजेंस ब्यूरो (IB)

- पद का नाम: सहायक केंद्रीय खुफिया अधिकारी ग्रेड II/तकनीकी
- पदों की संख्या: 258
- वेतनमान: ₹. 44900-142400
- योग्यता: बी.टेक/बी.ई., एम.एससी
- आयु सीमा: 18 से 27 वर्ष
- आवेदन की अंतिम तिथि: 16-11-2025
- आधिकारिक वेबसाइट: mha.gov.in

## कैम्पस में पहला दिन कॉलेज जाने के उत्साह में नहीं आई नींद

वर्ष 1980 में जब मैंने अपनी इंटर की परीक्षा उत्तीर्ण की, तब कॉलेज में प्रवेश की उम्मीद मन में हिलोरे मान रही थी। स्कूल से कॉलेज जाने का उत्साह क्या होता है, उस वक्त एकाएक मैंने अनुभव किया। मन में यह सवाल भी था कि किसी महाविद्यालय में प्रवेश लिया जाए? ऐसे में उस वक्त शहर के सभी युवाओं के मन में हमारे शहर कानपुर के ब्राइस्ट चर्च कॉलेज जाना, वहां पढ़ना एक सपना हुआ करता था। मैं भी उसी सपने को पूरा करने के लिए प्रयास करने लगा। चुनौती कठिन थी, क्योंकि उस वक्त इस कॉलेज में प्रवेश पाना ही बड़ी उपलब्धि मानी जाती थी। खैर! मैंने कॉलेज में प्रवेश के नियम समझे। चूंकि मैं 12 वीं कक्षा तक वालीबॉल में राष्ट्रीय व एक जूनियर राष्ट्रीय प्रतियोगिता का उत्तर प्रदेश का प्रतिनिधि कर चुका था। इस तरह से मेरे इस प्रोफाइल के चलते मेरा एडमिशन कॉलेज में हो गया था। कॉलेज में प्रवेश की सूचना जैसे ही मुझे मिली मेरी खुशी का ठिकाना नहीं रहा। यह खुशी इस कदर थी कि कॉलेज जाने के एक दिन पहले की पूरी रात मैं सो नहीं सका। पूरी रात कॉलेज के पहले दिन के विचार मेरे मन में आते रहे। कॉलेज जाने के लिए सुबह जल्दी से तैयार होकर तय समय से लगभग आधे घंटे पहले ही मैं कॉलेज पहुंच गया। कॉलेज में मेरी ही तरह और भी छात्र-छात्राएं पहले से ही उपस्थित थे। संयोग से मुझे सबसे आगे बैठने का मौका मिला। कॉलेज के पहले ही

दिन जब प्रोफेसर क्लास में आए तो उन्होंने सबका अभिवादन किया।

एक-एक कर सबका परिचय हुआ। जब मेरा परिचय पूछा गया तो मैंने अपनी खिलाड़ी पृष्ठभूमि को सबसे पहले बताया। मेरी बात जब तक पूरी होती, तब तक प्रोफेसर व क्लास में मौजूद सभी ने तालियां बजाकर मेरा अभिवादन किया। यह पल मेरे जीवन के सबसे सुखद पलों में से एक था। कॉलेज के पहले दिन ही मुझे ऐसा अनुभव हुआ कि अब मैं जीवन के व्यस्क और जिम्मेदार नागरिक की भूमिका में आ खड़ा हुआ हूँ। क्लास में एक के बाद एक कक्षाएं संचालित होती रहीं। पहले दिन का कॉलेज खत्म हो गया। बावजूद किसी को भी घर जाने का मन नहीं हो रहा था। ऐसे में क्लास में ही सभी ने दोस्ती भरी माहौल में एक दूसरे से बातचीत की। उस दिन बने दोस्तों में कुछ आज भी मेरे साथ हैं। वह दोस्ती आज भी सुख और दुख के पलों में जिंदा है।

-सुशील शर्मा  
चेयरमैन, इंडस्ट्री कमेटी, मर्चेंट चेंबर  
ऑफ उत्तर प्रदेश, कानपुर।



## ऑफ बीट कोर्स नई पीढ़ी के लिए नए रास्ते

अगर आप जिंदगी में कुछ बड़ा करना चाहते हैं, तो जरूरी नहीं कि डॉक्टर, इंजीनियर या चार्टर्ड अकाउंटेंट बनना ही एकमात्र रास्ता हो। अब वक्त है अपनी रुचि और क्रिएटिविटी को पहचानने का। आज ऐसे कई ऑफ बीट कोर्स हैं, जिनमें कंपटीशन कम और कमाई ज्यादा है। इन कोर्सों के जरिए आप न केवल एक अलग पहचान बना सकते हैं, बल्कि अपने पेशान को भी करियर में बदल सकते हैं।

### क्या होते हैं ऑफ बीट कोर्स

ऑफ बीट कोर्स वे होते हैं, जो पारंपरिक विषयों से अलग, नए और इनोवेटिव करियर विकल्प देते हैं। इनका उद्देश्य सिर्फ डिग्री पाना नहीं, बल्कि आपकी इंटररेस्ट और टैलेंट को पेशेवर रूप देना है। ऐसे कोर्सों में प्रैक्टिकल नॉलेज और स्किल डेवलपमेंट पर खास ध्यान दिया जाता है।

### ग्राफिक डिजाइनिंग

आपको रंगों, ड्राइंग और विजुअल क्रिएटिविटी से लगाव है, तो ग्राफिक डिजाइनिंग एक सुनहरा विकल्प है। इस कोर्स में आप सीखते हैं कि किसी आइडिया को आकर्षक विजुअल फॉर्म में कैसे बदला जाए। ब्रांडिंग, एडवर्टाइजिंग, सोशल मीडिया और डिजिटल कंटेंट के दौर में इसकी मांग तेजी से बढ़ी है।



### फिल्ममेकिंग और सिनेमैटोग्राफी

बॉलीवुड, ओटीटी या यूट्यूब - हर जगह कहानी कहने की कला की जरूरत होती है। फिल्ममेकिंग कोर्स में कैमरा हैंडलिंग, एडिटिंग, लाइटिंग, रिफ्लेक्ट राइटिंग और डायरेक्शन जैसी तकनीकी स्किल्स सिखाई जाती हैं। अगर आप विजुअल स्टोरीटेलर हैं, तो यह फील्ड आपके लिए परफेक्ट है।

### ट्रैवल एंड टूरिज्म मैनेजमेंट

यदि आपको नए स्थानों की खोज और लोगों से मिलना पसंद है, तो ट्रैवल एंड टूरिज्म मैनेजमेंट एक रोमांचक विकल्प है। आप एयरलाइन, ट्रैवल एजेंसी, होटल या टूर प्लानर के रूप में काम कर सकते हैं। इस कोर्स से विदेशों में भी शानदार करियर बनता है।

### बेकिंग और क्यूलिनरी आर्ट्स

यदि खाना बनाना आपका पेशान है, तो इसे पेशे में बदलने का वक्त है। बेकिंग और क्यूलिनरी आर्ट्स कोर्स से आप प्रोफेशनल शेफ, फूड स्टाइलिस्ट या ब्लॉगर बन सकते हैं। आज फूड इंडस्ट्री तेजी से बढ़ रही है और इसमें क्रिएटिव टैलेंट की बहुत मांग है।

### डिजिटल मार्केटिंग

डिजिटल युग में हर ब्रांड को ऐसे लोगों की जरूरत है, जो ऑनलाइन दुनिया को समझते हों। डिजिटल मार्केटिंग में SEO, सोशल मीडिया, कंटेंट क्रिएशन, ईमेल और पेड कैंपेन जैसी स्किल्स सिखाई जाती हैं। इस कोर्स से आप फ्रीलेंसर बनकर भी अच्छा कमा सकते हैं।

